

## Soltan ABBAS

---

### İsa bulağı

Qışda mülayimdi, yayda buz kimi,  
Duman tək dərəyə səpilən bulaq.  
Durudur, təmizdir, saf ürek kimi,  
Hər gün gözlərindən öpülən bulaq.

Düşər yamaqlara gümüş iz kimi,  
Gəzər dodaqlarda şirin söz kimi,  
Yalayar qayanı daşı duz kimi,  
Kül olub çəmənə səpilən bulaq.

Coşub çağlamağa ərinməyibdi,  
Çaya qovuşmağa sürünməyibdi,  
Pislərin gözüne görünməyibdi,  
Yaxşılar gözüylə tapılan bulaq.

**Şuşa, mart, 1981.**

### Dəlidağda

Gözəlliklə çıxdım yola,  
Dərə keçdim, dağlar aşdım,  
Zirvələri qalxa-qalxa,  
Təpələrdən uzaqlaşdım.

Ucaldıqca ucaldı dağ,  
"Sərt daşlara dözmür ayaq" 1  
Oba gördüm çıraq-çıraq,  
Qonaq qaldım, qonaqlaşdım.  
Qayalarda xına gördüm,

Şimşəkləri sınan gördüm,  
Ağbirçəkli ana gördüm  
At belində - qoçaqlaşdım.  
Duman endi, göy arandı.

Göy qurşağı doğdu, yandı,  
Bulaq axdı, gül darandı,  
Baxıb, baxıb bulaqlaşdım.  
Külək, duman, dolu, yağış...

Baharmıdır, yoxsa ki, qış?!  
Bir torpaqda dörd cür naxış-  
Dörd fəsillə qucaqlaşdım.

*1. Misra Xalq şairi Rəsul Rzanındır.*

**27.07.1969**

---